

ស្វែងយល់ពី ពិធីបុណ្យភ្នំបិណ្ឌ

ដោយ៖ លោកស្រីបណ្ឌិត **ជា វណ្ណៈ**
ប្រធាននាយកដ្ឋានធម្មសាស្ត្រ ចរិយាសាស្ត្រ និង យេនឌ័រ
នៃវិទ្យាស្ថានមនុស្សសាស្ត្រនិងវិទ្យាសាស្ត្រសង្គម
នៃរាជបណ្ឌិត្យសភាកម្ពុជា

សេចក្តីផ្តើម

ពិធីបុណ្យភ្នំបិណ្ឌជាពិធីបុណ្យមួយ ក្នុងចំណោមពិធីបុណ្យធំៗនៃព្រះរាជពិធីទ្វារ ទសមាស។ ប្រជាជនខ្មែរទូទាំងព្រះរាជាណា ចក្រកម្ពុជាតាំងពីបុរាណរៀនមក (ពុំដឹងពេល ណា ច្បាស់លាស់) តែងតែនាំគ្នា ប្រារព្ធពិធី បុណ្យនេះមិនដែលអាក់ខានឡើយ គឺចាប់ពី ថ្ងៃ១រោច ខែកទ្របទ រហូតដល់ថ្ងៃទី១៥រោច ដែលមាន រយៈពេល១៥ថ្ងៃ។ ក្នុងរយៈពេល ១៥ថ្ងៃនេះ យើងហៅថាបិណ្ឌទី១ បិណ្ឌទី២... រហូតដល់ថ្ងៃបញ្ចប់ គឺជាថ្ងៃ"ភ្នំបិណ្ឌ"។ បុណ្យ ភ្នំបិណ្ឌ ត្រូវបានធ្វើឡើងតាមបែបព្រះពុទ្ធសា សនា។ ជារៀងរាល់ឆ្នាំ នៅពេលដល់វេលា ដែលត្រូវប្រារព្ធពិធីបុណ្យភ្នំបិណ្ឌ បងប្អូនកូន ចៅជាសាច់ញាតិសន្តានទាំងអស់ទោះនៅទី ជិតឬទីឆ្ងាយក្តី តែង តែធ្វើដំណើរទៅជួបជុំគ្នា ជាមួយឪពុកម្តាយដើម្បីរៀបចំម្ហូបអាហារ ផ្កា ក្លី យកទៅប្រគេនព្រះសង្ឃដែលគង់នៅតាម ទីវត្តអារាម។

១. ប្រវត្តិបុណ្យភ្នំបិណ្ឌ

ពាក្យថា "ភ្នំបិណ្ឌ" មកពីពាក្យ "ភ្នំ" រួមគ្នាជាមួយពាក្យ "បិណ្ឌ" ដែលមានន័យ ថា ភ្នំគឺការប្រមូលផ្តុំ ឬប្រជុំបិណ្ឌ។ បើតាម វចនានុក្រម សម្តេច ជួន ណាត លោកបាន ពន្យល់ថា៖ ភ្នំ (ភិ.) ធ្វើឱ្យដុំ, ឱ្យជួបជុំគ្នា, ឱ្យ ប្រជុំគ្នា៖ ភ្នំគ្នា, ភ្នំពល។ ភ្នំជាតក ឬ ភ្នំជាតិ រួម ជាតិកំណើតពួកអ្នកដែលអន្ទោលមកកើត ជួបគ្នា ដោយព្រះសព្វញ្ញពុទ្ធទ្រង់សរញ្ញាណ ឃើញច្បាស់ហើយទ្រង់ត្រាស់សម្តែងប្រាប់។ ភ្នំបិណ្ឌ (ម.ព. បិណ្ឌ)។ បិណ្ឌ បិទ-ខ្មៈ ឬ បិទ សំ. បា.(ន.) ការប្រមូលឱ្យមូលឬពូនឱ្យជាដុំ, ដុំ; ការចិញ្ចឹមជីវិត។ ខ្មែរយើងប្រើពាក្យនេះជា ឈ្មោះនៃវិធីធ្វើទានមួយយ៉ាង(តាមប្រពៃណី របស់ប្រទេស) ធ្វើបានពីត្រឹមថ្ងៃទី១រោច ខែ កទ្របទទៅដល់ថ្ងៃខែដាច់(១៥ថ្ងៃ)...ហៅថា បុណ្យកាន់បិណ្ឌ ឬ បុណ្យដាក់បិណ្ឌ, ហៅខ្លី ត្រឹមតែ កាន់បិណ្ឌ ឬដាក់បិណ្ឌ ក៏បាន; ថ្ងៃ១៥ រោច ខែកទ្របទ ហៅថា ថ្ងៃភ្នំបិណ្ឌ... ឧបាសក ឧបាសិកាតែងទៅប្រជុំគ្នាធ្វើទានឯវត្តមិនសូវ

មានអ្នកណាមួយខានឡើយ។ ដូច្នោះយើង
អាចសម្គាល់ពាក្យនេះតាមវិធីងាយបានថា គឺ
ជា "ការប្រជុំ ឬប្រមូលផ្តុំដុំបាយ"(ការពូតដុំ
បាយជាដុំៗដែលយើងហៅថា "បាយបិណ្ឌ")។

បើតាមតម្រាចារតាមប្រវត្តិសាស្ត្រនៃ
ប្រទេសកម្ពុជាយើងបានបង្ហាញថា ពិធីបុណ្យ
ភ្នំបិណ្ឌគឺកើតមានតាំងពីបុរាណកាលមកម៉្លោះ
ដោយនៅក្នុងពិធីនេះគេមានបែងចែកចេញ
ជាពីរដំណាក់កាល។ ដំណាក់កាលដំបូង គឺ
គេចាប់ផ្តើមធ្វើចាប់ពីថ្ងៃ១រោច រហូតដល់ថ្ងៃ
១៤រោច ជាវារកកត្ត(កត្តធ្វើតាមថ្ងៃ) ជាបន្ត
បន្ទាប់ៗ ចំណែកមួយដំណាក់កាលទៀតគេ
ធ្វើនៅថ្ងៃ១៥រោច ដែលគេហៅថាបុណ្យភ្នំ
ហើយពិធីបុណ្យទាំងពីរដំណាក់កាលនេះ
បច្ចុប្បន្នត្រូវបានគេបញ្ចូលគ្នា ដោយហៅកាត់
ថា ពិធីបុណ្យភ្នំបិណ្ឌ។

ពាក់ព័ន្ធនឹងពិធីបុណ្យភ្នំបិណ្ឌ នេះ
មានគម្ពីរ៣ ដែលបកស្រាយពីពិធីបុណ្យកាន់
បិណ្ឌគឺ៖

១. គម្ពីរបេតវត្ត៖ បកស្រាយពីរឿង
ប្រេត គម្ពីរអាទិសង្ឃបិណ្ឌនិយាយអំពីផលនៃ
ការធ្វើបុណ្យ

២. គម្ពីរពិទ្យាធរ ឬគម្ពីរវិជ្ជាធរ៖ ៖
តំណាលអំពីប្រពៃណីរបស់ជាតិខ្មែរ ដែល
មានជាប់ទាក់ទងមកដល់សព្វថ្ងៃ។

៣. គម្ពីរវិមានវត្ត៖ គម្ពីរធម្មបទ ជាដើម
...។

បើតាមគម្ពីរ"ពិទ្យាធរ ឬវិជ្ជាធរ" មាន
តំណាលថា កាលនោះមានព្រះថេរៈមួយអង្គ
ព្រះនាម ឧបគុត្តត្ថេរ លោកមានអំណាចមាន
ឥទ្ធិពលច្រើនណាស់ លោកក៏បាននិមន្តទៅ
ធ្វើទស្សនកិច្ចនៅស្ថាននរក ដែលពោរពេញ
ដោយភ្លើងឆេះយ៉ាងសន្ទោរសន្ទៅក្តៅខ្លាំង
ប៉ុន្តែដោយឥទ្ធិពលរបស់លោកក៏មានលេច
ចេញនូវផ្កាឈូកវត្តមួយធំប៉ុនកងរាជរថ រួច
លោកក៏គង់នៅលើផ្កាឈូកនោះ ហើយ
ផ្កាឈូកនោះក៏ហោះកាត់ស្ថាននរកដែលធ្វើ
ឱ្យព្រះអង្គត្រជាក់ស្រួល មិនបណ្តាលឱ្យប៉ះ
ពាល់ដល់ភ្លើងកម្ដៅស្ថាននរកឡើយ។ រីឯពួក
សត្វនរកវិញគ្រាន់តែដឹងថា ព្រះឧបគុត្តត្ថេរ
លោកនិមន្តទៅភ្លាមក៏ធ្វើឱ្យពួកសត្វនរកទាំង
នោះដោយមានការភ្ញាក់ផ្អើលខ្លាំងៗ ពួក
សត្វនរកទាំងនោះមានការកោតខ្លាចនូវភាព
អស្ចារ្យនេះយ៉ាងខ្លាំង ក៏នាំគ្នាចុះមកអបអរ
សាទរ ហើយសួរអំពីប្រទិញារមីរបស់ព្រះអង្គ
លោកក៏បានពន្យល់សម្តែងធម៌ទេសនាឱ្យពួក
សត្វនរកទាំងនោះស្តាប់។ ក្រោយមកលោកក៏
បានលាត្រឡប់មកស្ថានមនុស្សវិញ ហើយ
ពួកសត្វនរកទាំងនោះបានផ្តាំផ្ទៃថា៖" ទូលព្រះ
បង្គំទាំងអស់គ្នាសព្វថ្ងៃនេះលំបាកវេទនា
ណាស់ ណាមួយកម្ដៅភ្លើងនរក ណាអត់
អាហារមិនដែលមានសាច់សាលោហិតណា
លើកយកអាហាររោជន ឬបច្ច័យបួនមក
ឧបត្ថម្ភម្តងណាទេ គឺពួកខ្ញុំអត់ឃ្នាននោះខ្លាំង
ណាស់ ពោលព្យាធិ ជំងឺតម្កាត់ក៏មានច្រើនដែរ

អ៊ីចឹងបើព្រះតេជគុណនិមន្តទៅស្ថានមនុស្ស
លោកវិញ សូមព្រះតេជគុណមេត្តា
ផ្សព្វផ្សាយឱ្យបងប្អូនញាតិមិត្ត ម៉ែ ឪ ជីដូន
ជីតា របស់ខ្ញុំឱ្យធ្វើបុណ្យនិមន្តព្រះសង្ឃមក
ដាក់បិណ្ឌ ឬកាន់បិណ្ឌ ផង រួចហើយ
ផ្សព្វផ្សាយពរសព្វសាធុការផល្លានិសង្ស
បុណ្យដាក់បិណ្ឌដល់ទូលព្រះបង្គំទាំងអស់គ្នា
ផង ដើម្បីឱ្យបានផលជួបឧបត្ថម្ភឱ្យបានឆ្លែត
ស្តប់ស្តល់បាត់ទុក្ខវេទនាទៅ។

ព្រះឧបត្ថម្ភត្រូវក៏នាំយកបណ្តាំទាំង
នោះទៅក្រាបបង្គំទូលស្តេចនាពេលនោះទៅ។
គ្រាន់តែថ្វាយព្រះពរប៉ុណ្ណឹង ស្តេចក៏ធ្វើជាចុត
ហ្មាយផ្សព្វផ្សាយដល់ប្រជារាស្ត្រគ្រប់ៗគ្នាក្នុង
អាណាចក្រ ដើម្បីឱ្យប្រជារាស្ត្រទាំងអស់ធ្វើ
បុណ្យដាក់បិណ្ឌ ឬកាន់បិណ្ឌនៅក្នុងរដូវវស្សា
ដោយផ្តាំធ្វើទៀតថា ឱ្យធ្វើឱ្យចំនៅថ្ងៃ១រោច
ខែកទ្របទ រហូតដល់ ថ្ងៃ១៥រោច ខែកទ្របទ
ឬដាច់ខែ។ ដោយហេតុនេះហើយដែលនាំឱ្យ
មានពិធីកាន់បិណ្ឌជាប្រពៃណី តាំងពីពេល
នោះរហូតមកដល់សព្វថ្ងៃនេះ។

**២. មូលហេតុនៃការប្រារព្ធពិធីបុណ្យ
ភ្ជុំបិណ្ឌ**

ប្រជាជនខ្មែរក៏តែងតែចងចាំ និងយល់
គ្រប់ៗគ្នាថា "បុណ្យភ្ជុំបិណ្ឌ" គឺជាការធ្វើ
បុណ្យដាក់បិណ្ឌ ដើម្បីឧទ្ទិសដល់បេតបុគ្គល
ជា ឪ ពុ កម្តាយ បងប្អូន ឬញាតិសន្តាន
ទាំងឡាយ ដែលបានចែកស្ថានទៅហើយមិន

ដឹងជាទៅចាប់កំណើតជាអ្វីៗ ប៉ុន្តែបើតាម
អត្ថបទរបស់លោកសុផ ស៊ីវ វិញការធ្វើបុណ្យ
ភ្ជុំបិណ្ឌ ពុំមែនមានន័យតែប៉ុណ្ណឹងទេ គឺលោក
បានបកស្រាយដោយលើកយកអត្ថន័យថា៖

- ដើម្បីឧទ្ទិសកុសលចំពោះបេត
បុគ្គល ឬប្រេតបុគ្គល (ពាក្យ"បេត" ជាពាក្យ
បាលី ឯពាក្យ"ប្រេត" ជាពាក្យសំស្ក្រឹត) ដើម្បី
ឱ្យបានសេចក្តីសុខចម្រើន មានសិរីសួស្តីដែល
កើតពីផលទានរបស់ខ្លួន តាមរយៈការប្រគេន
ចង្កាន់និងទ័យវត្ថុដល់ព្រះសង្ឃក្នុងអំឡុង
ពេលគង់ចាំព្រះវស្សា។

- ដើម្បីបង្កើតសាមគ្គីរបស់ជាតិ គឺការ
ស្រុះស្រួលគ្នាទាំងពេលវេលាកំណត់ទាំងការ
ធ្វើនិគម អន្សម ពេញទូទាំងព្រះរាជាណាចក្រ
កម្ពុជា យើងក៏អាចកត់សម្គាល់នូវពាក្យមួយ
ទៀតថា "បុណ្យសែនដូនតា" ដែលជាពាក្យ
សាមញ្ញសម្រាប់ប្រជារាស្ត្រខ្លះ ព្រោះថាពាក្យ
ទាំងពីរគឺមានន័យដូចគ្នា។

កាលពីសម័យបុរាណកាល គេធ្វើពិធី
បុណ្យនេះ គឺដើម្បីរៀបចំធ្វើសង្ឃកត្ត ទំនុក
បម្រុងព្រះសង្ឃដែលគង់ចាំវស្សាក្នុងវត្តរយៈ
ពេល៣ខែ ចាប់ពីថ្ងៃចូលវស្សារហូតដល់ថ្ងៃ
ចេញវស្សា នៅក្នុងចំណោរកាលបុរាណបាន
ចារថា ដោយនៅក្នុងរដូវវស្សាមានភ្លៀងធ្លាក់
ជោកជាំ រលឹមពព្រិចធ្វើឱ្យមានការលំបាក
ដល់ព្រះសង្ឃក្នុងពេលធ្វើគោចរបិណ្ឌបាត។
ហេតុដូច្នេះទើបបណ្តាពុទ្ធបរិស័ទនាំគ្នារៀបចំ
ពិធីនេះ ដើម្បីផ្គត់ផ្គង់ព្រះសង្ឃប្រចាំថ្ងៃរហូត

ដល់ថ្ងៃចេញវស្សា។ ម្យ៉ាងវិញទៀតនៅក្នុង ពិធីបុណ្យនេះ គឺធ្វើឡើងដើម្បីផ្សាយឧទ្ទិស កុសលដល់ពពួកបេតជនញាតិ និងញាតិទាំង ៧សន្តានព្រមទាំងតំណញាតិច្រើនមហាកប្ប នោះផងដែរ តាមរយៈអនុភាពនៃសង្ឃគតាទ ក្ខិណា- ទាន ដែលរស់រវើកក្នុងវេទនា កើតជា ប្រេតមានកម្មពៀរ ជាប់ទោសធ្ងន់រងកម្ម ក្រហល់ក្រហាយអត់ឃ្លានទាំងអស់នោះ បាន រួចផុតពីក្តីលំបាកសោកសៅ។

៣. រដ្ឋបុណ្យភ្នំបិណ្ឌ

ចាប់តាំងពីសម័យបុរាណកាលរហូត មកដល់បច្ចុប្បន្ននេះ ពិធីបុណ្យភ្នំបិណ្ឌនេះ គេតែងតែប្រារព្ធនៅក្នុងរដូវវស្សា ព្រោះនៅ ក្នុងរដូវនេះពពួកប្រេតអាចមានឱកាសច្រើន ក្នុងការស្វែងរកចំណីអាហារជាងរដូវផ្សេងៗ ទាំងអស់។ ម្យ៉ាងវិញទៀតនៅក្នុងវស្សានរដូវ អាហាររបស់ពួកប្រេត ដូចជាកក់ជ្រាំ ស្មៅស្នំ កំហាក សាកសព និងកាកសំណល់អសោចី សម្បូរនៅក្នុងខែភ្លៀងផ្កុំពព្រិច។ នៅក្នុងរដូវ បុណ្យភ្នំបិណ្ឌ រយៈពេល១៥ថ្ងៃនេះ មាន ពពួកបេតជន (ពួកប្រេត) សាច់ញាតិទាំង ប្រាំពីរសន្តាន ព្រមទាំងតំណញាតិច្រើនមហា កប្ប ដែលអត់ឃ្លានអាហារអស់រយៈពេលជា ច្រើនខែមកហើយនោះ ត្រូវបានរួចផុតពីការ ឃុំឃាំងអនុញ្ញាតឱ្យមកស្វែងរកសាច់ញាតិ នៅតាមវត្តអាវាមផ្សេងៗ ដែលនាំយកចំណី អាហារផ្សេងៗ មកឧទ្ទិសកុសលឱ្យខ្លួន។ ម្យ៉ាង

វិញទៀត បើតាមសម្តីចាស់ៗបុរាណនិយាយ តាមគ្នាថា ក្នុងរយៈពេល១៥ថ្ងៃ បើពពួកបេត ជនទាំងអស់នោះដើរស្វែងរកញាតិចំនួន៧វត្ត នៅតែមិនឃើញនោះ ពពួកប្រេតទាំងអស់ នោះនឹងស្រែកយំទម្រង់ដើង ព្រោះតែការខក បំណង និងភាពស្រែកឃ្លានក្រហល់ក្រហាយ ក្នុងចិត្ត។ ជាពិសេស មានបុគ្គលខ្លះជំនឿថា ពពួកបេតជនទាំងអស់នោះ នឹងដេរដាក់ បណ្តាសាដល់សាច់ញាតិកូនចៅ។

៤. ការប្រារព្ធពិធីបុណ្យបិណ្ឌភ្នំ

ចំពោះបុណ្យបិណ្ឌភ្នំនេះ បុរា ណាចារ្យរាជបណ្ឌិតខ្មែរបានរៀបចំរយៈពេល ១៥ថ្ងៃ ដោយចាប់គិតពីថ្ងៃទី១រោច ដល់ថ្ងៃទី ១៥រោច ខែកទ្របទ ជាពិធីមួយសម្រាប់ឧទ្ទិស កុសលទៅដល់បេតជនញាតិដែលបានស្លាប់ ទៅ។ នៅក្នុងរយៈពេល១៥ថ្ងៃ នៃការកាន់ បិណ្ឌ ឬដាក់បិណ្ឌនេះ ពុទ្ធបរិស័ទចំណុះ ដើងវត្តទាំងអស់ ជាពិសេសក្រុមនីមួយៗដែល បានរៀបចំជាក្រុម ដើម្បីរៀបចំធ្វើយាតូ ឬធ្វើ កត្តាហារ។ ពេលទូងស្តុរចំណាំវស្សា អ្នកនៅ ក្នុងក្រុមវេននីមួយៗត្រូវចាប់ផ្តើមធ្វើចង្កាន់ ហើយយាយតាចាស់ៗក្នុងក្រុមវេន ប្រមូលនំ នៃករៀបចំបាយបិណ្ឌ និងបាយបិត្តបូរ។ រៀបចំរួចហើយត្រូវនាំគ្នាទៅវត្តស្តាប់លោក សូត្រថ្វាយបង្គំធម៌ សុខោ និងធម៌បរកវសូត្រ។ ចំណែកឯកូនចៅដែលនៅផ្ទះនាំគ្នារៀបចំម្ហូប អាហារ។ លុះដល់ពេលព្រឹកព្រាងអរុណោ

ទីយ កូនចៅត្រូវនាំគ្នារៀបចំខ្លួនប្រាណ កណ្តៀត យូរ កាន់ ទូល វែកចង្កាន់ទៅវត្ត។ នៅក្នុងវត្ត លោកអាចារ្យត្រូវរៀបចំពិធីរាប់ បាត្រនៅលើឧបដ្ឋានសាលា។ បន្ទាប់មក លោកអាចារ្យជាប្រធានត្រូវនាំពុទ្ធបរិស័ទវេរ ចង្កាន់ប្រគេនព្រះសង្ឃ វេរពាយបិត្តបូរាល។ លុះដល់ពេលព្រះសង្ឃធ្វើបត្តានុមោទនតាថា ចប់ មេវេនក្រុមនីមួយៗត្រូវរៀបចំម្ហូបអាហារ នំចំណីចូលគំនាប់ជូនលោកអាចារ្យវត្ត ព្រម ទាំងចាត់ចែងគោដនាហារទទួលភ្ញៀវដែល អញ្ជើញទៅបុណ្យនៅក្នុងថ្ងៃវេនរបស់ខ្លួន នោះផងដែរ។ ការប្រគេនចង្កាន់ដល់ព្រះសង្ឃ ត្រូវបានធ្វើឡើងដើម្បីឧទ្ទិសកុសលឱ្យទៅ ជីដូនជីតា ឪពុកម្តាយ បងប្អូន និងញាតិទាំង ពសន្តាន ដែលបានស្លាប់ក្លាយជាប្រេត ហើយ ត្រូវបានជាប់ឃុំនៅក្នុងនរក។ ក្នុងការបើកទ្វារ នរកនេះ ប្រេតខ្លះមានឱកាសរួចផុតពីការជាប់ ទារុណកម្មនៅនរក ខណៈដែលខ្លះទៀតត្រូវ បានគេដោះលែងឱ្យនៅក្រៅនរកជាបណ្តោះ អាសន្ន ដើម្បីទៅទទួលយកនូវចំណី និង កុសលផលបុណ្យដែលកូនចៅបានឧទ្ទិសឱ្យ ហើយនឹងត្រូវត្រឡប់ទៅទទួលទុក្ខវេទនានៅ ក្នុងនរកបន្តទៀត បន្ទាប់ពីពិធីកុំបិណ្ឌនេះត្រូវ បានបញ្ចប់។ ចំពោះញាតិ សន្តានដែលមិន បាននៅក្នុងនរកក៏ដោយក្តី ក៏ត្រូវបានគេចាត់ ទុកថាអាចទទួលបាននូវកុសលពីការឧទ្ទិស ក្នុងពិធីបុណ្យនេះផងដែរ។

ក្នុងថ្ងៃបុណ្យក្តីមានការរៀបចំកញ្ចប់ ចតុប្បថ្ន័យ(សីង)ប្រគេនគ្រប់ភិក្ខុសាមណេរ ហើយគណៈកម្មការវត្តបានចាត់ចែងនិអន្សម និគម និងបាយបិត្តបូរឱ្យទៅសិស្សគណទុក ប្រគេនភិក្ខុសាមណេរតាមចំណែកសម្រាប់ធ្វើ ចង្កាន់នៅព្រឹកថ្ងៃបន្ទាប់។ ម្យ៉ាងវិញទៀត ថ្ងៃ បុណ្យកុំបិណ្ឌនេះ កាលពីសម័យបុរាណមាន លេងល្បែងប្រណាំងក្របី សេះ ចាប់ពី២-៣គូ ទៅតាមតំបន់រៀងៗខ្លួន ដើម្បីអបអរនៅក្នុងថ្ងៃ បុណ្យធ្ងង់បង្ហើយ។ លើសពីនេះទៅទៀតក្របី សេះ និងរបស់ដែលត្រូវប្រកួត គេបានតុបតែង លំអដោយប្រេងលាបពណ៌ រលើបរលោង មានពាក់ប្រឡៅ កណ្តឹងត្រដោក ឬចង្រ្កងជា ដើម។ កន្លែងខ្លះទៀតមានលេងល្បែងផ្សេងៗ ខុសពីនេះ។ ប៉ុន្តែរហូតមកដល់ពេលបច្ចុប្បន្ន នេះ ទំនៀមទម្លាប់នេះចេះតែបាត់ទៅ។ រួញ ថយបន្តិចម្តងៗ សាសនាកាន់តែកន្លងវែងទៅ នាំឱ្យការប្រកាន់ខ្ជាប់នោះ ស្ទើរតែបាត់បង់ ច្រើនណាស់ដែរ។

៥. ទំនាក់ទំនងបុណ្យភ្ជុំបិណ្ឌ និង បុណ្យចូលវស្សា

បើតាមសង្ឃដីការរបស់សម្តេចព្រះ មង្គលទេពាចារ្យ អ៊ុំ ស៊ុម បានឱ្យដឹងថា នៅ សម័យដើម គឺក្រោយពេលដែលព្រះពុទ្ធ សាសនាបានផ្សាយចូលមកក្នុងប្រទេសខ្មែរ យើងហើយនោះ ភិក្ខុសង្ឃបាននិមន្តទៅ បិណ្ឌ បាតគ្រប់ច្រកល្អ ករាល់ពេលវេលា

ដោយមិនគិតពី រដូវវស្សា រដូវប្រាំង រដូវក្តៅ ឬ រដូវវស្សាឡើយ។ លុះដល់សម័យស្តេចសោយ រាជ្យ គឺវង្ស" ជ័យវង្ស" ព្រះអង្គមានព្រះទ័យ ជ្រះថ្លានឹងព្រះពុទ្ធសាសនា ក៏បានឧបត្ថម្ភព្រះ សង្ឃដែលបួសក្នុងព្រះពុទ្ធសាសនា ដោយប ច្ច័យបួន មានចង្កាន់បិណ្ឌបាត្រ សេនាសណៈ កេសជ្ជៈ និងចីវរ។ ក្រោយមកទៀត ព្រះអង្គ ទ្រង់ឈ្នួលយល់ថា នៅរដូវវស្សាព្រះសង្ឃ និងមន្ត្រីចេញទៅបិណ្ឌបាត្រនោះជួបប្រទះនូវ ការលំបាកខ្លាំងណាស់ដូចជា ភ្លៀង ផ្កុរ រន្ទះ ខ្យល់បក់បោកដែលបណ្តាលឱ្យព្រះសង្ឃអង្គ ខ្លះត្រូវដួលលើកក់ជ្រាំនោះ ក៏នាំឱ្យព្រះអង្គ កើតព្រះ ទ័យសង្វេគផង ជ្រះថ្លាផង ហើយក៏ បានបរវេណាដល់ព្រះសង្ឃក្នុងព្រះរាជាណា ចក្រកម្ពុជា ឱ្យនិមន្តគង់នៅក្នុងវត្ត ហើយកុំ និមន្តចេញបិណ្ឌបាត្រឯណា ក្នុងរយៈពេល៣ ខែ។ មិនតែប៉ុណ្ណោះព្រះអង្គក៏បានធ្វើព្រះរាជ ប្រកាសផ្សព្វផ្សាយឱ្យប្រជារាស្ត្រទាំងអស់ក្នុង ព្រះរាជាណាចក្រកម្ពុជា ជួយឧបត្ថម្ភបច្ច័យ បួនដល់ព្រះសង្ឃក្នុងរយៈពេលនៃរដូវវស្សាកុំ ឱ្យព្រះសង្ឃនិមន្តបិណ្ឌបាត្រនៅខាងក្រៅទៀ ត។ ការអនុវត្តបែបនេះចេះតែក្លាយបន្តិចម្តងៗ ប្រជារាស្ត្រក៏ធ្វើតាមព្រះរាជារហូតមក គឺឱ្យតែ ដល់រដូវវស្សា រយៈពេល៣ខែ ដោយគិតចាប់ ពីថ្ងៃ១រោច ខែអាសាឍ ដល់ថ្ងៃពេញបូរមីខែ អស្សុជមិនឱ្យព្រះសង្ឃទៅណាទេ (នៅសម័យ នោះ គេដាក់បិណ្ឌ ក្នុងរយៈពេល ៣ខែតែ ក្រោយមកក៏សល់រយៈពេលតិចទៅៗរហូត

មកដល់សព្វថ្ងៃ អាស្រ័យដោយកត្តាជីវភាព រស់នៅក្នុងសង្គមមានការប្រែប្រួល។

៦. បរាភវសូត្រ

បរាភវសូត្រ (អានថា ប៉ះ វ៉ា កះ វ៉ា សូត) តែងត្រូវបានព្រះសង្ឃសូត្រនៅក្នុងព្រះវិហារ ជារៀងរាល់ថ្ងៃនាពេលទៀបភ្លឺនៅក្នុងអំឡុង ពេលបុណ្យកាន់បិណ្ឌ។ បរាភវសូត្រមានន័យ ថា «មាត្រាដែលពោលពីធម្មជាតិដែលគ្មានក្តី ចម្រើនឬធម៌ជាហេតុនាំឱ្យមានក្តីវិនាស»។^១ ធម៌នេះធ្វើឱ្យអ្នកស្តាប់បានដឹងច្បាស់ពីមូល ហេតុដែលនាំឱ្យវិនាស ហើយឱ្យគេជៀសវាង ដើម្បីគេចឱ្យផុតពីក្តីវិនាស ហើយប្រសិនបើ គេមិនបានស្តាប់ធម៌នេះ គេអាចនឹងមិនដឹងពី ហេតុដែលនាំឱ្យវិនាសហេតុនេះ អាចនឹង ប្រព្រឹត្តខុសជាហេតុនាំឱ្យវិនាសទៅវិញ។ ក្នុង នោះព្រះពុទ្ធបានបង្រៀនពីហេតុផលសាម ញ្ញា និងជាក់ស្តែងដូចជាថា បុគ្គលដែលមាន វ័យចំណាស់ពេកហើយយកមនុស្សក្មេងជា ប្រពន្ធប្តី ភាពជាបុគ្គលអកត្តញ្ញ មិនដឹងគុណ ឪពុកម្តាយ អ្នកលេងល្បែងពាប្រការ គឺល្បែង ស្រី ល្បែងស្រា និងល្បែងក្នាលគ្រប់ប្រភេទ ភាពជាអ្នកខ្ជិលច្រអូសជាដើមហេតុនាំមកនូវ ក្តីវិនាស។

^១ សូត្រនេះមាននៅក្នុងគម្ពីរសុត្តន្តបិដកខុទ្ទកនិកាយ សុត្តនិបាត តតិយភាគទី៥៤ ទំព័រទី៣៦។

៧. ការបោះបាយបិណ្ឌ

នាពេលព្រលឹម វេលាម៉ោង៤ព្រឹក ប្រជាពលរដ្ឋតែងតែនាំគ្នាដើរទៅវត្តអារ៉ាម នានានៅក្នុងភូមិ ឬនៅក្បែរផ្ទះរបស់ខ្លួន ជាមួយនឹងនំចំណីដែលធ្វើរួចជាស្រេចដើម្បី ទៅវត្ត។ ការបោះបាយបិណ្ឌជាជំនឿអរូបិយ មួយផងដែរ ដែលប្រជាពលរដ្ឋខ្មែរយើង និយមធ្វើជារៀងរាល់ព្រឹក ដើម្បីបញ្ជូន ឬឧទ្ទិសកុសលឱ្យទៅញាតិសន្តានសាច់សា លោហិតដែលបានចែកឋានទៅបរលោក។ ការបោះបាយបិណ្ឌ(ការបោះដុំបាយ) ជា សកម្មភាពមួយដែលមិនទាន់មានឯកភាពគ្នា នៅក្នុងសង្គមពុទ្ធសាសនិកនៅឡើយ ដោយ អ្នកខ្លះបានចាត់ទុកការបោះបិណ្ឌជាកិច្ចដ៏ សំខាន់មួយមិនអាចខានបាននៅក្នុង រដូវ បុណ្យកាន់បិណ្ឌនេះ ខណៈដែលអ្នកខ្លះបាន អះអាង និងរិះគន់ថា ការបោះបាយបិណ្ឌជាទ ង្វើមិនត្រឹមត្រូវ ជាភាពខ្លះខ្លាយ ជាការធ្វើមិន គោរពទានជាដើម។ អ្នកដែលជឿថា បោះ បាយបិណ្ឌមានប្រយោជន៍គិតថា បោះបាយ បិណ្ឌ គឺបោះឱ្យពួកប្រេត(ហេតុនេះទើបនៅ តំបន់ខ្លះមិនហៅបាយបិណ្ឌទេ តែគេហៅថា បាយប្រេត)។ ចំណែកអ្នកពុទ្ធនិយមខ្លះទៀត បានអះអាងថា ការបោះបាយបិណ្ឌជាការធ្វើ ទានមិនត្រឹមត្រូវតាមការបង្រៀនរបស់ព្រះពុទ្ធ ឡើយ។

៨. ការពូនភ្នំខ្សាច់ (វាលុកចេតិយ) ក្នុង ពិធីបុណ្យភ្នំបិណ្ឌ

ជំនឿដែលពុទ្ធបរិស័ទលើកឡើងអំពី ការពូនភ្នំខ្សាច់នៅអំឡុងពេលបុណ្យភ្នំបិណ្ឌ នេះ វាជាជំនឿមួយដែលខ្មែរយើងទូទៅយល់ ថា ល្អនិងមានប្រយោជន៍ ដ្បិតពួកគាត់យល់ ថា ការពូនភ្នំខ្សាច់ និងការដាក់លុយតាម ភ្នំខ្សាច់នីមួយៗដោយមានអុជធ្លុបប្លង់ស្នូងផង នោះ គឺដើម្បីស្នាលាក់ហុសបាបមួយចំនួន ដែលខ្លួនបានសាងឡើងហើយដែលមិនបាន ចាប់អារម្មណ៍កន្លងមក និងម្យ៉ាងវិញទៀតក៏ ជាការឧទ្ទិសកុសលមួយជូនដល់ឧបការីជន ទាំងឡាយដែលបានលាចាកលោកផងដែរ។ បើតាមក្រុមជំនុំទំនៀមទម្លាប់ខ្មែរ នៃពុទ្ធ សាសនបណ្ឌិត្យបានបរិយាយពីការកសាងវា លុកចេតិយ(ពូនភ្នំខ្សាច់)នេះថា៖ ចេតិយដែល គេកសាងដោយដីខ្សាច់សុទ្ធ គឺគេយកដីខ្សាច់ មកចាក់គរហើយពូនឱ្យមានរូបជាចេតិយ ឡើង ដែលគេហៅតាមភាសាបាលីថា «វាលុក ចេតិយ» ឬនិយមហៅជាភាសាខ្មែរថា «ពូនភ្នំ ខ្សាច់» ព្រោះគំនរខ្សាច់ដែលពូនឡើងនោះ មានស្ថានភាពប្រហែលភ្នំ។ វាលុកចេតិយនេះ មានគតិនិយមថា ធ្វើឡើងដើម្បីឧទ្ទិសថ្វាយ ជាសក្ការបូជាតំណាងព្រះចូឡាមណីចេតិយ នៅស្ថានត្រៃត្រីង្សស្នូតដែលពួកទេវតាសាង បញ្ចុះព្រះកេសធាតុ (ព្រះកេសា) និងព្រះ ទាហធាតុ (ព្រះចង្កូមកែវ) នៃព្រះសម្មាសម្ពុទ្ធ ដែលសម្គាល់ថាបានផលានិសង្ស។

វាលុកចេតិយគេតែងសាងនៅទីណា?
មានខ្នាតប៉ុណ្ណា? មានទ្រង់ទ្រាយដូចម្តេច?
សាងម្តងៗ មានប៉ុន្មានតួចេតិយ? មានគ្រឿង
ប្រកបដូចម្តេច?

បើតាមទម្លាប់ដែលបុរាណបណ្ឌិត
ធ្លាប់ធ្វើមក ការពូនភ្នំខ្សាច់ គឺគេធ្វើនៅទីណា
ដែលមានដីខ្សាច់ល្អ ហើយបើតាមទំនៀម
ទម្លាប់របស់ប្រទេសកម្ពុជាយើង គេច្រើនធ្វើ
នៅតាមទីវត្ត ដោយទីនោះជាទីប្រជុំជនផង
និងឱ្យបានដីចូលវត្តផង ឯទីដទៃក្រៅពីទីនេះ
ក៏មានធ្វើនៅតាមដើមពោធិ៍ដែលជាទីសក្ការ
បូជារបស់ប្រជាជនខ្លះដែរ តែមានតិច។

តើគេសាងវាលុកចេតិយក្នុងវេលា
ណា? និងមានខ្នាត ទំហំ ឬកម្ពស់ប៉ុន្មាន?
ចំនួនប៉ុន្មាន?

ការកសាងវាលុកចេតិយ មានរឿងខ្លះ
កំណត់ថាត្រូវសាងនៅវេលាចូលឆ្នាំ ឯរឿងខ្លះ
គ្រាន់តែណែនាំឱ្យធ្វើឥតមានកំណត់កាល
វេលាទេ។ តែបើតាមទំនៀមរបស់ខ្មែរយើង
ដែលតែងតែធ្វើទូទៅទាំងស្រុងក្នុងវេលាចូល
ឆ្នាំ និងបុណ្យភ្ជុំបិណ្ឌ។ ក្រៅពីរដូវនេះគេធ្វើ
ចំពោះបុណ្យចម្រើនអាយុយើងយូរនិងពេល
ដែលមាតាឬបិតាយើងធ្លាប់ ដើម្បីរំដោះគ្រោះ។
ចំពោះខ្នាត ទំហំ និងកម្ពស់នៃការកសាង
វាលុកចេតិយវិញ គឺគ្មានតម្រាណា មួយ
កំណត់ខ្នាតជាកម្រិតទំហំឬកម្ពស់ទេ ស្រេច
នៅលើអធ្យាស្រ័យរបស់អ្នកសាងចង់ធ្វើប៉ុន
ណាក៏បាន។ ហេតុនេះបានជាឃើញគេធ្វើ

ខ្នាតតូចៗ ប៉ុន្តែបានគោមប្រតិស្ឋានលើតុ
ឬថាស ខ្នាតកណ្តាលទំហំ២-៣ហត្ថ កម្ពស់
ត្រឹមចង្កេះក៏មាន ខ្នាតធំៗប៉ុន្តែផ្ទៃស្រូវមាន
សភាពប្រហែលដំបូកធំ ឬកូនភ្នំក៏មាន។ រីឯ
ចំនួនវិញ គេឃើញមានធ្វើតែមួយក៏មាន ៣ឬ
៥ក៏មាន ធ្វើពីទ្វេជុំវិញព្រះវិហារតាមទិសទាំង
៨ក៏មាន។ តែនិយាយពីចំនួន៥វិញ គឺគេធ្វើភ្នំ
មួយធំខ្ពស់ ចំកណ្តាល (ដែលតាមចាស់ៗ
និយមថាធ្វើតំណាងភ្នំសិរេរុ ដែលជាទីតាំង
ឋានត្រៃត្រីជ័រ) តូចៗបួន នៅទិសទាំង៤ គឺទិស
បូព៌ ទក្សិណ បស្ចិម ឧត្តរ (តំណាងភ្នំយុគន្ធរ
ដែលជាទីតាំងឋានចាតុម្មហារាជិកា)។

គ្រឿងប្រកបវាលុកចេតិយដូច
ម្តេចខ្លះ?

តាមទំនៀមខ្មែរយើង កាលបើគេ
ជញ្ជូនដីខ្សាច់មកចាក់គរពូនឱ្យមានទ្រង់
ទ្រាយប្រហែលភ្នំ មានកម្ពស់ និងទំហំជួនល្មម
តាមដែលគេត្រូវការហើយ គេច្រើនយកក្រុម
មួយកំណត់ ឬយកក្រុមទាំងមូលមកកប់ឱ្យ
នៅត្រឹមក ដាក់ត្រង់កំពូល គ្រប់ចេតិយឱ្យមាន
សណ្ឋានដូចក្បាច់ចេតិយមែនទែន និងវត្តខ្លះ
ដែលគេរកដីខ្សាច់ពុំបាន ហើយគេចង់ឱ្យ
ចម្រើនដីវត្ត គេយកដីកណ្តោងធ្វើជំនួសក៏មាន
ធ្វើហើយគេធ្វើរាជវតីពីទ្វេជុំវិញពីក្រៅចេតិយ
ទាំងនោះ ទុកតែមាត់ទ្វារចេញចូល៤ទិស
ដោយគេធ្វើរាងទេព្តា៨ ដាក់គ្រប់៨ទិស មាន
រាងមួយទៀតគេសន្មតជារាងព្រះកាល ឬព្រះ
យមរាជ ដាក់នៅទិសបូព៌ មានទាំង៨ត្រូវត

និងទង់រលកដោតគ្រប់រានទាំងនោះផង ព្រមទាំងបូជាដោយផ្កាក្លី និង ស្វាធម៌ ទឹកអប់ ជាដើម។

កាលគេធ្វើគ្រឿងប្រដាប់ដូចរៀបរាប់ខាងលើនេះរួចហើយ វេលាថ្ងៃរសៀលទាបគេយកទៀនធ្លុបទៅអុជ ដោយមានយកផ្កាចម្រុះពណ៌ទៅដោតដាក់បូជា និងយកទង់ធ្វើពី ក្រដាសពណ៌ផ្សេងៗទៅដោតបូជានៅកំពូលវាលុកចេតិយទាំងនោះ ហើយមានអាចារ្យម្នាក់នាំ ឧបាសក ឧបាសិកា ដើរប្រទក្សិណ ៣ ជុំ រួចនមស្ការ ព្រះរតនត្រ័យសមាទានសីល ទើបយកសំពត់សទៅព័ទ្ធលៀង ដូចអង្សីក២ ពីលើវាលុកចេតិយទាំងនោះ រួចនាំសូត្រអធិដ្ឋានវាលុកចេតិយទាំងអស់ ដែលគេហៅតាមសំដីអ្នកស្រុកថា «បំបួសភ្នំ» ឱ្យថា តំណាងព្រះចូឡាមណីចេតិយនៅឯឋានត្រៃត្រីង្សស្លឹកដោយសូត្របាលីថា ឥមំ វាលុកចេតិយំ ចុឡាមណីចេតិយំ អធិដ្ឋាមិ (ប្រែថា) «ខ្ញុំសូមតាំងចិត្តអធិដ្ឋានព្រះ

ចេតិយ ខ្យាច់នេះឱ្យជារបស់តំណាងព្រះចុឡាមណីចេតិយ» ។

ក្រោយពេលបំបួសភ្នំហើយ នាវេលាយប់គេនាំគ្នាចូលវិហារ ឬសាលាបុណ្យ ដើម្បីនិមន្តព្រះសង្ឃសូត្រព្រះបរិត្ត រួចទេសនាសាស្ត្រាអាទិសង្ឃខ្យាច់។ បើបុណ្យនោះគេធ្វើត្រូវលើថ្ងៃបុណ្យចូលឆ្នាំ លុះចប់ទេសនាគេលេងល្បែងផ្សេងៗ តាមទម្លាប់ស្រុករបស់គេមានលេងល្បែង អង្កញ់ ទាញព្រីត្រ ជាដើម។ លុះវេលាព្រឹក គេអង្គុយសយាតូថ្ងៃត្រង់ អង្គុយកត្តប្រគេនព្រះសង្ឃទូទៅទាំងវត្តគ្រប់ថ្ងៃថ្ងៃបីយប់ៗ នៅថ្ងៃគម្រប់២ គេនិមន្តព្រះធម្មកថិកទេសនាសង្គាយនាឆ្លងបុណ្យ ហើយនិមន្តលោកបង្សកូល រួចប្រគេនរណ្តាប់ទេយ្យទានមានសំពត់សាដក ឈើគូស ស្ករ តែ ជាដើម ចំពោះព្រះសង្ឃតាមសមគួរដល់សទ្ធា ជាការសម្រេចពិធីបុណ្យសាងវាលុកចេតិយត្រឹមនេះ។

តាមទំនៀមវាលុកចេតិយដែលគេបានអធិដ្ឋាន(បំបួស)ហើយ គេកាន់ថាបានឡើងពេញជាពុទ្ធចេតិយមែន។ ហើយបើនរណាមួយទៅរំលាយព្រះចេតិយនោះមុនគេផ្សឹកចេញ គេទុកថាជាមានទោសធ្ងន់ណាស់ ដោយហេតុនេះ កាលធ្វើបុណ្យឆ្លងហើយ អាចារ្យក៏ផ្សឹកចេញភ្លាមដោយភាសាបាលីថា ឥមំ វាលុកចេតិយំ បច្ចុក្ខាមិ (ប្រែថា) «ខ្ញុំផ្សឹកឥឡូវនេះវាលុកចេតិយនេះ គឺដកចិត្តចេញលែងកាន់ថា វាលុកចេតិយហើយ»។

^២ អង្សីក(អង់-ស៊ីក) នាមសព្ទ (សំ. បា. អំស " ស្នា ", អំសក ឬ អំសិក "ដែលទាក់ទងប្រដាប់ដោយស្នា ") កាសាវេទស្រុកមួយយ៉ាងសម្រាប់បញ្ចុដិតពុទ្ធសាសនិកសម័យសព្វថ្ងៃពាក់ព័ន្ធលើស្នាខាងឆ្វេងព័ទ្ធមកក្រោមភ្លៀកខាងស្តាំ ប្រើជាទ្រនាប់ញើសពីខាងក្នុងឧត្តរាសង្ក, ជាគ្រឿងបរិក្ខាររាយរង ឬបរិក្ខារពិសេសប្រើក៏បាន មិនប្រើក៏បាន ព្រោះគ្រឿងបរិក្ខារនេះ ពុំមែនជាពុទ្ធនុញ្ញាតទេ . . . ដូចគ្នានឹង វត្តពន្ធទ្រង់ ដែរ ប្រើក៏បាន មិនបាច់ប្រើក៏បាន ជាចីវររាប់ចូលក្នុង បរិក្ខារចោឡៈ ដែលអង្គកថាប្រាប់ថា បញ្ចុដិតប្រើច្រើនប៉ុន្មានក៏បាន ឥតមានកំហុសទេ (ព. វិ. ព.) ។ ម. ព. វត្តពន្ធទ្រង់។ តាមវចនានុក្រមសម្តេចព្រះសង្ឃរាជ ជួន ណាត។

ក្រោយពីនោះទោះនរណារំលាយក៏គ្មាន
ទោសព្រៃអ្វីទេ ហើយគេយកដីខ្សាច់ភ្នំនោះ
ទៅស្ថាបនាជាវត្តអ្វីៗក្នុងវត្តតាមត្រូវការ។

មានសូត្រមួយឈ្មោះ មហាសំការ
សូត្រ ដែលសំដែងពីដើមកំណើតរឿងបុណ្យ
សាងវាលុកចេតិយថាបានផលានិសង្សណាស់
មានសេចក្តីដូចស្រង់មកដោយសង្ខេបតទៅ
នេះថា៖

សម័យមួយ ព្រះបរមសាស្តា ទ្រង់
ប្រថាប់ក្នុងវត្ត ជេតពន ទ្រង់សំដែងធ្វើយ
ប្រស្នាព្រះបាទបសេនទិកោសលថា៖ មហា
បពិត្រ! អ្នកដែលបានសាងវាលុកចេតិយ បាន
បូជាវាលុកចេតិយដោយវត្ថុផ្សេងៗ មានផ្កាភ្លឺ
ត្រៀងក្រអូបនិងទៀនធ្នូជាដើម បានផល
ច្រើន បានទៅកើតក្នុងត្រកូលក្សត្រ ត្រកូល
ព្រាហ្មណ៍។ អ្នកដែលបានដោះលែងសត្វក្នុង
ឱកាសសង្រ្គាណ៍ចូលឆ្នាំថ្មី រមែងមានអាយុយឺន
យូរមានសេចក្តីសុខច្រើន អ្នកណាបានផ្ចិត
ទឹកមាតាបិតា គ្រូឧបជ្ឈាយ៍ អាចារ្យក្តី បាន
រក្សាសីលក្តី បានជីកស្រះក្តី បានសង់ស្ពានក្តី
បានធ្វើផ្លូវថ្នល់ក្តី ។ល។ ព្រះចតុលោកបាល
តែងកត់ឈ្មោះអ្នកនោះទុកលើផែនមាស បើ
អ្នកណាមិនស្គាល់គុណព្រះពុទ្ធ ព្រះធម៌ ព្រះ
សង្ឃ មិនធ្វើបុណ្យ ធ្វើតែបាប ព្រះចតុលោក
បាល តែងកត់ឈ្មោះអ្នកនោះទុកលើស្បែក
ថ្លៃ។ល។

ក្រៅពីមហាសំការសូត្រ ដែលថ្ងៃនេះមក
ខាងលើនេះ មានរឿងនិទាន២ទៀតសុទ្ធតែ

និយាយពីដើមកំណើតនៃការកសាង
វាលុកចេតិយទាំងអស់គឺ ៖

និទានទី១ តំណាលពីព្រះពោធិសត្វ
នាមបារិកៈ ជាឈ្មួញសំពៅ បើកសំពៅទៅ
ជួញបានឃើញផ្ទះខ្សាច់ល្អនៅឆ្នេរសមុទ្រ ក៏
បបួលពាណិជ្ជករទៀតកសាងជាវាលុកចេតិយ
ឧទ្ទិសជាតំណាងព្រះចូឡាមណី ចេតិយនៅ
ឋានត្រៃត្រីង្សស្លឹក ដែលបញ្ចុះព្រះកេសានិង
ព្រះចង្កូមកែវនៃព្រះសម្មាសម្ពុទ្ធ ដោយបាន
បេះផ្កាលើបូជានិងដើរប្រទក្សិណ៣ជុំ ទើប
បើកសំពៅចេញទៅ។ លុះបារិកៈពោធិសត្វ
និងឈ្មួញទាំងនោះរំលង៣ បញ្ចក្ខន្ធនៅ ក៏
បានទៅកើតជាទេវបុត្រនៅឋានសួគ៌ច្រើន
ជាតិ ច្យុតពីឋានសួគ៌មក កើតជាស្តេចចក្រពត្តិ
ជាស្តេចឯករាជ្យច្រើនជាតិ។ ទីបំផុតបារិក
ពោធិសត្វ បានត្រាស់ជាព្រះពុទ្ធ ឈ្មួញឯ
ទៀតបានជាពុទ្ធសារីកដោយអំណាចផល
ដែលបានសាងវាលុកចេតិយនោះឯង។

និទានទី២ តំណាលថា មានអ្នក
នេសាទម្នាក់បានសម្លាប់សត្វចិញ្ចឹមជីវិតតាំង
ពីក្មេងរហូតដល់ចាស់មិនដែលធ្វើបុណ្យម្តង
ណាសោះ។ ថ្ងៃមួយអ្នកនេសាទកំពុងតែលី
លំពែង ស្តាយបាយកញ្ចប់ចេញទៅព្រៃស្វែង

១ រំលង កិរិយាសព្ទ (ស. លាង ឬ លាងផ្ទាញ អ. ថ.
លាង ឬ -ផ្ទាន) ធ្វើឱ្យវិនាស; បំផ្លាញ; ទម្លាយ; ផ្តាច់
ផ្តិល, បំបាត់ជីវិតគេ រំលងប្រយោជន៍, រំលងវង្ស,
រំលងជីវិតគេ។ រំលងខន្ធស្លាប់។ លុះបុរសនោះរំលង
ខន្ធ ក៏ទៅកើតជាបុត្រសេដ្ឋី . . . ។

រកសត្វ ក៏មានភិក្ខុ១អង្គបិណ្ឌ បាតចង្កាន់។
 ដោយសារភិក្ខុអង្គនោះទទួលមិនលែងសោះ
 អ្នកនេសាទក៏ពូតបាយ១ពំនូតប្រគេន។ លុះ
 អ្នកនេសាទស្លាប់ទៅ ក៏ត្រូវពួកយមបាលចាប់
 ខ្លួនទៅសួរពីរឿងធ្វើបុណ្យបាបកាលនៅជា
 មនុស្ស អ្នកនេសាទក៏តបថាមិនបានធ្វើបុណ្យ
 សោះ ធ្វើតែបាយ។ កាលនោះយមបាលក៏ចាប់
 អ្នកនេសាទ ទបោះទៅក្នុងភ្លើងនរក។ អ្នក
 នេសាទក្រឡេកឃើញភ្លើងសម្បុរដូចត្រៃចិវរ
 ក៏នឹកដល់ទានរបស់ខ្លួនទើបធ្វើយប្រាប់ថា
 កាលខ្លួននៅជាមនុស្សបានធ្វើទានបាយ១ពំនូត
 ដល់ភិក្ខុ១អង្គដែរ។ ឮដូច្នោះយមបាលប្រាប់
 ថា បើដូច្នោះអ្នកឯងត្រូវបានឡើងទៅកើតឯ
 ឋានសួគ៌ ៧ថ្ងៃ ដល់ថ្ងៃទី៨ យើងនឹងយកអ្នក
 ឯងមកទម្លាក់នរកវិញ។ នេសាទក៏បានទៅ
 កើតឯឋានសួគ៌ ឈ្មោះថា អន្ទិលោកកជ្យិនី
 ទេវបុត្រ មានវិមាន មានបរិវារ មាននាង
 សុវណ្ណឱវី ជាទេពិ។ អន្ទិលោកកជ្យិនីទេវបុត្រ
 សោយសុខបាន៦ថ្ងៃ បាននឹកដល់ពាក្យ
 យមបាលក៏ទោមនស្ស ហើយចូលទៅដេក
 យំ។ នាងសុវណ្ណឱវី សាកសួរដំណើរដើមទង
 គាត់ក៏ប្រាប់តាមដំណើរ។ នាងថា បើដូច្នោះ
 យើងត្រូវសាងវាលុកចេតិយ ហើយធ្វើបុណ្យ
 ធ្ងន់ ទើបរួចចាកកម្មពៀនោះ។ អន្ទិលោកកជ្យិ
 នីទេវបុត្រ ក៏ចាត់ការសាងវាលុកចេតិយជា
 ស្រេចក្នុងថ្ងៃទី៧។

លុះដល់ថ្ងៃទី៨ យមបាលក៏ទៅរក តៃ
 នាងសុវណ្ណឱវី ប្រាប់ថា ស្វាមីយើងបាន

កសាងវាលុកចេតិយ បានធ្វើបុណ្យធ្ងន់បាន
 រួចស្រឡះចាកកម្មពៀរហើយ បើអ្នកនៅតែ
 ត្រូវការយកខ្លួនទៅធ្វើទោសទៀត ចូរអ្នករាប់
 គ្រាប់ខ្សាច់១ពែងនេះសិន បើរាប់អស់ទើប
 យកទៅបាន។ ពួកយមបាលក៏រាប់តាំងពីព្រឹក
 ដល់ថ្ងៃត្រង់ គ្រាប់ខ្សាច់ដែលរាប់ហើយដាក់
 ក្រៅពែងកម្ពស់ចុងភ្នែក រីឯក្នុងពែងនៅតែ
 ពេញ ដដែល ទើបយមបាលព្រមចាញ់
 ចំណេះក៏ត្រឡប់ទៅយមលោកវិញ ហើយ
 អន្ទិលោកកជ្យិនីទេវបុត្របាននៅក្នុងឋានសួគ៌
 ដរាបមក ដោយអំណាចអានិសង្សកសាង
 វាលុកចេតិយនោះឯង។

និទានទី៣ តំណាលថា មានក្មេងម្នាក់
 ចេះតែទៅពូនភ្នំខ្សាច់លេងនៅផ្ទះខ្សាច់ក្បែរ
 ផ្ទះដោយតាំងចិត្តជាបុណ្យតាមនិស្ស័យក្មេង
 ពូនហើយដេកនឿលលើដីខ្សាច់ក្បែរភ្នំនោះ
 រាល់ថ្ងៃ ទាល់តែអ្នកស្រុកគេហៅក្មេងនោះថា
 ចៅកំជិលខ្សាច់ ។

ថ្ងៃមួយ ព្រះឥន្ទ បើកទិព្វចក្ខុមក
 ឃើញចៅកំជិលខ្សាច់ពូនភ្នំខ្សាច់ ក៏ចាត់ឱ្យ
 នាងទេពធីតាដ៏ល្អ រូបមកធ្វើជាភរិយា។
 ទទួលវេលានោះព្រះរាជាម្ចាស់ផែនដីទ្រង់ព្រះ
 ទិវង្គត គ្មានព្រះរាជបុត្រស្នងរាជសម្បត្តិ ពួក
 សេនាបតីគិតឃើញថា ចៅកំជិលខ្សាច់គួរធ្វើ
 ជាព្រះរាជា ក៏ចាត់ការផ្សងបុស្សរថ (រថផ្កា) រក
 អ្នកមានបុណ្យ បុស្សរថក៏រត់ទៅត្រូវលើចៅកំ
 ជិលខ្សាច់ ទើបគេនាំគ្នាអញ្ជើញចៅនោះទៅ

សោយរាជ្យ និងអភិសេកនាងទេពជីតាជាអគ្គមហេសី។

សូត្រ និងនិទានខាងលើនេះ សុទ្ធតែជាសាស្ត្រាស្ថិកវិត ជាគម្ពីរតែងឡើងខាងក្រោយមហាសំការសូត្រភាសាបាលីនិទានទាំង៣ ក៏សម្រាយមកជាភាសាខ្មែរ ដែលអ្នកផងតែងហៅនិទានទាំងនោះថា សាស្ត្រាអានិសង្សខ្សាច់។ សាស្ត្រាទាំងនោះបើមិនមួយក៏មួយ ធម្មកថិក៤ជាច្រើនបានយកមកទេសនានៅពេលធ្វើបុណ្យកសាងវាលុកចេតិយ ព្រោះហេតុនេះទើបខ្មែរយើងមានសទ្ធាជ្រះថ្លា នាំគ្នាធ្វើបុណ្យនេះជាប់ជាប្រពៃណីរៀងមកដរាបដល់សព្វថ្ងៃនេះ។

បណ្តាសូត្រនិងនិទាន ដែលមាននិយាយពីការកសាងវាលុកចេតិយទាំងប៉ុន្មានដូចបានស្រង់មកថ្ងៃដោយសង្ខេបខាងលើនេះ មហាសំការសូត្រ និងនិទានបារិកៈពោធិសត្វ និងនិទានចៅកំជិលខ្សាច់គ្រាន់តែសំដែងថា ពូនក្នុងខ្សាច់ផ្តាច់កម្មពៀរ។ ហេតុនេះបានជាជនសាមញ្ញនិយមជឿតាមនិទាននេសាទថា ពូនក្នុងខ្សាច់ផ្តាច់បាប តែសម្រាប់ជនជាបណ្ឌិត ដែលយល់ការណ៍ពិតតាមគោលពុទ្ធវចនៈ

“ធម្មកថិក (ធម៌-មៈកៈថិក) នាមសព្ទ (បា. ; សំ. ធម៌កថិក) អ្នកសំដែងធម៌។ ខ្មែរប្រើពាក្យនេះជាងរនៃភិក្ខុ អ្នកចេះសំដែងធម៌ ថ្នាក់ជាឋានានុក្រម ជាសហការីនៃព្រះរាជគណៈ ជាចៅអធិការវត្តធំៗក្នុងព្រះរាជធានី ឬជាសហការីនៃមេគណ កាលបើត្រូវការឱ្យមានព្រះធម្មកថិក សហការីនៃ... (ម. ព. ធម្មធរ និង វិន័យធរ ទៀតផង)។

មិននិយមដូច្នោះទេ បើពូនក្នុងខ្សាច់ក៏ពូនឧទ្ទិស ថ្វាយជាតំណាងព្រះចូឡាមណីចេតិយត្រង់ៗ យកផលានិសង្សដើម្បីបានសេចក្តីសុខ សេចក្តីចម្រើនក្នុងលោកនេះ និងលោកខាងមុខ។

៩. ប្រេត

ប្រេត អានថា ប្រេត តាមសំនៀងខ្មែរ គឺជាពាក្យខ្លឹមកពីភាសាសំស្ក្រឹត។ ចំណែកពាក្យខ្លឹមកពីភាសាបាលីវិញ ហៅថា "បេត" អានថា ប៉េតៈ។ អត្ថន័យដើមរបស់ពាក្យ ប្រេត គឺជាមនុស្សដែលស្លាប់ ឬព្រលឹងខ្មោច។ នៅក្នុងវចនានុក្រមខ្មែរសម្តេចសង្ឃរាជ ជួនណាត៖ ប្រេត ប្រែថា សត្វកើតក្នុងអបាយកូមិ ពួកមួយ ។ បើប្រើជាគុណនាមវិញ ប្រេត មានន័យថា(អ្នក)ដែលធ្វើមរណកាលទៅកាន់បរលោកហើយ។

ក្រោយមក ពុទ្ធសាសនាមហាយាន បានជ្រាបទៅដល់ប្រទេសចិន ហើយជនជាតិចិនបានបកប្រែពាក្យ ប្រេត ពីភាសាសំស្ក្រឹត ទៅជាភាសាចិនថា "អេគុយ" (egui) ដែលមានន័យផ្សេងថា "ខ្មោចស្រែកឃ្លាន" ដែលជាប់អត្ថន័យនៅក្នុងគម្ពីរព្រះត្រៃបិដក ក៏ដូចជាផ្គត់គំនិតខ្មែរនិងសាសន៍ផ្សេងៗទៀតដែលកាន់ពុទ្ធសាសនានិកាយថេរវាទរហូតមកដល់សព្វថ្ងៃ។ ទស្សនៈអំពីខ្មោចឬព្រលឹង នៅក្នុងវប្បធម៌របស់ជនជាតិសណ្ឋានិងជនជាតិចិនគឺមានដូចគ្នា។ ដូច្នេះការបកប្រែភាសានិងការបង្រៀនទ្រឹស្តីពុទ្ធសាសនា ក៏មានការប្រែប្រួល

ដែលនាំឱ្យកើតមានទស្សនៈថ្មីនាជំនាន់ក្រោយ។

ប្រេត បើតាមគម្ពីព្រះពុទ្ធសាសនាបានចែងថា មនុស្សដែលស្លាប់ទៅតែងទៅកើតទីផ្សេងៗតាមកម្មរបស់ខ្លួន។ មនុស្សចិត្តអាក្រក់ ដែលបានធ្វើបាបកម្មផ្សេងៗ លុះស្លាប់ទៅតែងតែកើតជាប្រេតៗប្រភេទ គឺប្រេតដែលចិញ្ចឹមជីវិតដោយខ្លះឈាម ប្រេតស្រែកឃ្នានអាហារជានិច្ច ប្រេតដែលភ្លើងឆេះជានិច្ច និងប្រេតដែលចិញ្ចឹមជីវិតដោយផលដែលបុគ្គលដទៃឧទ្ទិសទៅឱ្យ។ គេតែងនិយមជ្រើសរើសចម្រើននោះ ខែកទ្របទ ព្រោះពេលវេលានោះព្រះចន្ទពុំសូវមានពន្លឺ ហើយចេះតែងងឹតទៅៗ ហើយជាឱកាសដែលយមរាជដោះលែងពួកប្រេតទាំងនោះឱ្យមករស់នៅលាយឡំជាមួយមនុស្សចាំទទួលកោតផលដែលបងប្អូនញាតិសន្តានឧទ្ទិសឱ្យ ព្រោះពួកប្រេតតែងខ្លាចពន្លឺណាស់។ ប្រសិនបើរយៈពេល១៥ថ្ងៃពួកប្រេតដើររកគ្រប់វត្តពុំមានឃើញបងប្អូនញាតិសន្តានណាធ្វើបុណ្យបញ្ជូនកុសលទៅឱ្យទេ ពួកគេនឹងអត់បាយអត់ទឹកស្រែកឃ្នានរងទុក្ខវេទនាយ៉ាងក្រៃលែង ហើយក៏មានជំនឿថា ប្រេតនឹងជេរប្រទេចផ្កាសាដល់បងប្អូនញាតិកាទាំងឡាយឱ្យហិនហោចទ្រព្យសម្បត្តិ ព្រាត់ប្រាស់ឪពុកម្តាយ ប្តីប្រពន្ធ កូនចៅញាតិដៅទាំងប្រាំពីរសន្តាន ផងដែរ។

បើតាមឯកសារប្រវត្តិសាស្ត្រខ្មែរភាគ១ របស់លោក ត្រឹង ង៉ា បានបញ្ជាក់ថា បុណ្យភ្នំ

បិណ្ឌអាចមានទំនាក់ទំនងជាមួយលទ្ធិបុគ្គលនិយមរបស់ព្រះបាទឥន្ទ្រវរ្ម័នទី១(៨៧៧-៨៨៩) ដែលព្រះអង្គបានកសាងប្រាសាទរាជ្យផង និងប្រាសាទសម្រាប់ថ្វាយមាតាបិតាដែលលើកឋានៈស្មើទេវៈទេវីៗ^៥ សូមបញ្ជាក់ថា មុនរាជ្យរបស់ព្រះអង្គ គឺពុំមានការកសាងប្រាសាទសម្រាប់លទ្ធិបុគ្គលនិយមនោះទេ។ អត្ថន័យនៃទស្សនវិជ្ជានេះ ក្រៅពីការដឹងគុណដល់អតីតព្រះមហាក្សត្រមុនៗ ដើម្បីបង្កើតសុខដុមនីយកម្មក្នុងសង្គមជាតិ ក៏ជាឱកាសនៃការប្រកួតប្រជែងនៃស្នាដៃសំណង់ស្ថាបត្យកម្មរបស់ព្រះមហាក្សត្រដែលកំពុងគ្រប់គ្រងប្រទេសផងដែរ។

ពួកប្រេតដែលអាចទទួលអាហារពីញាតិសន្តានកូនចៅក្នុងរដូវបុណ្យភ្នំបិណ្ឌ បានមានតែប្អូនពួក ប៉ុណ្ណោះ ដែលជាប្រេតមានកម្មស្រាលរស់នៅច្របូកច្របល់ជាមួយនឹងស្រុកមនុស្សយើងនេះដែរគឺ៖

- ១- បរទត្តិជីវិតប្រេត ពួកប្រេតនេះ រស់នៅអាស្រ័យអ្នកដទៃ គេឧទ្ទិសកុសលទៅ។
- ២- កុប្បិបាសិកវន្តប្រេត ពួកប្រេតនេះ រស់នៅដោយសេចក្តីស្រែកឃ្នានជាប្រចាំ មានចិត្តរំដើបរំជួល ស្រែកឃ្នានអាហារគ្រប់ពេលរស់នៅអាស្រ័យអណ្តាតដោយការលិទ្ធនូវវត្ថុផ្សេងៗ។

^៥ ត្រឹង ង៉ា ប្រវត្តិសាស្ត្រខ្មែរភាគ១ បោះពុម្ពឆ្នាំ១៩៧៣ ទំព័រ៨២។

៣- និរ្យាបកណ្តិ ប្រេត ប្រេតប្រភេទ
នេះ មានសេចក្តីក្តៅក្រហាយប្រចាំកាយគ្រប់
ពេល។

៤- អទិស្សមាណកាយប្រេត ប្រេតពួក
នេះមានកាយមិនប្រាកដ មានកម្មស្រាលជាង
គេ ប្រេតពួកនេះ កាលណាបានទទួលកុសល
ផលបុណ្យហើយក៏រួចចាកទុក្ខភ្លាម។

សូមបញ្ជាក់ថា ពួកប្រេតទាំងបួន
ប្រភេទនេះ មានទោសស្រាលរង់ចាំតែ
ចំណែកផលបុណ្យពីញាតិឧទ្ទិសទៅឱ្យនឹង
បានរួចផុតអត្តភាពជាប្រេតនោះភ្លាម។ ប្រេត
ជំពូកនេះ រស់នៅលើភពផែនដីច្របូកច្របល់
ជាមួយមនុស្ស ពេលខ្លះក៏បង្ហាញខ្លួនឱ្យឃើញ
ផងដែរ ជាពិសេសនៅកន្លែងណាដែលស្ងាត់
ហើយសម្បូរទៅដោយគ្រឿងអសុភសាកសព
ព្រោះច្រើនតែទៅស៊ីវត្ថុមិនស្អាត លុះពេល
មនុស្សដើរទៅចំពេលកំពុងស៊ី ក៏បង្ហាញខ្លួន
បន្ទាច ព្រោះខ្លាចមនុស្សមកដណ្តើមអាហារ
របស់ខ្លួន។ ហេតុនេះហើយមនុស្សតែងពោល
ថា ខ្លាចលង់ ប៉ុន្តែបើមនុស្សមិនខ្លាច ប្រេត
ជំពូកនេះក៏គេចខ្លួនដោយឯកឯង ជាពិសេស
ប្រេតទាំងនេះខ្លាចអ្នកមានសីលនិងមានសទ្ធា
ជាទីបំផុត។

តាមន័យនៅក្នុងគម្ពីរ បេតវត្ថុ នៃគម្ពីរ
ព្រះត្រៃបិដករបស់ពុទ្ធសាសនា និកាយ
ថេរវាទ ពាក្យថា ប្រេត គឺជាបុប្ផជន ឬជន
សាមញ្ញដែលស្លាប់រួចបានកើតជាសត្វក្នុង
អបាយភូមិ ពោលគឺ អបាយភូមិបេតវិស័យ

ដោយសារតែពួកគេបានប្រព្រឹត្តអកុសលកម្ម
ផ្សេងៗកាលពីនៅរស់ជាមនុស្ស។

បើពិចារណាតាមលក្ខណៈវិទ្យាសាស្ត្រ
មនុស្សស្លាប់គ្មានបន្ទាល់អ្វីជាគ្រឿងសម្រាប់
ចងចាំទេ។ ទោះបីសាច់ញាតិយកសាកសព
ទៅដុតកំទេចចោល យកទៅកប់ក្នុងដី បោះ
ចោលក្នុងទឹកសមុទ្រឬទន្លេ ឬកាត់ចិត្រូវឱ្យ
ត្នាតស៊ីក៏ដោយ ក៏សាកសពនោះគ្មានអ្វីសល់
សេចក្តីចងចាំឬព្រលឹងវិញ្ញាណអ្វីឡើយ។ បើ
ញាតិកប់ខ្លាចក្នុងដី សាច់រាងកាយនឹងផុយ
រលួយមុនគេ ក្រោយមកផ្ទឹមក៏នឹងរលាយទៅ
ជាដីបាត់នៅថ្ងៃណាមួយជាប្រាកដ។ តើខ្លាច
នោះមានអ្វីសេសសល់ ដែលអាចរក្សាការចង
ចាំថា បុគ្គលនេះជាសាច់ញាតិរបស់ខ្លួន ឬ
មានការឈឺចាប់ ស្រេកឃ្នាន ឬខឹងសម្បារ
នោះ? សូមអ្វីមនុស្សនៅរស់ ក៏មានបញ្ហា
លំបាកចងចាំទៅហើយ រហូតមានជំងឺមួយ
ចំនួនដែលធ្វើឱ្យអ្នកជំងឺបាត់បង់ការចងចាំ
ទាំងស្រុងក៏មាន ចុះទម្រាំខ្លាចផុយរលួយខ្លួន
ក្បាលគ្មានសល់ តើឱ្យចាំអ្វីបាន?។

ជំនឿដែលត្រឹមត្រូវមួយចំនួន ត្រូវ
បានមនុស្សខំផ្សារភ្ជាប់ទៅនឹងពុទ្ធសាសនា
និកាយថេរវាទ គឺមិនមែនចាប់បង្ខំឱ្យមនុស្ស
ល្ងិតល្ងង់ ជឿកាន់យកនិងបន្តអនុវត្តរហូតមក
ដល់បច្ចុប្បន្ននោះទេ គឺមានហេតុផលច្បាស់
លាស់។ ជំនឿដែលមានភាពប្រាកដនិយម
ទាំងនោះ បានបន្ទាចថា ជនណាដែលបាន
ប្រព្រឹត្ត អកុសលកម្ម ដូចជា ការសម្លាប់សត្វ

ការលួចទ្រព្យគេ ការប្រព្រឹត្តខុសក្នុងកាម ការ
កូតកុហក និងការផឹកសុរាមេរ័យ ពេលស្លាប់
ទៅនឹងទៅកើតក្នុងភពនរកតិរច្ឆាន ប្រេតឬ
អសុរកាយ។ ពួកគេថែមទាំងបំភ័យថា ទោះ
មនុស្សក្រុមខាងលើនេះបានកើតជាមនុស្សក៏
ដោយ ក៏បានត្រឹមតែជាមនុស្សប្រកបដោយ
ទុក្ខវេទនាខ្លាំង។ អ្នកសិក្សាស្រាវជ្រាវខាង
សាសនានានានៅលើពិភពលោក បានរិះគន់
យ៉ាងខ្លាំងទៅលើការបង្រៀន សេចក្តីជំនឿ
មិនមានប្រាកដនិយមបែបនេះ ព្រោះថាការ
បង្រៀនបែបនេះ គឺជាវិធីបង្រៀនដែលគ្មាន
មូលដ្ឋានច្បាស់លាស់តាមបែបវិទ្យាសាស្ត្រ
(ចិត្តវិទ្យា) ដើម្បីឱ្យមនុស្សរៀនធ្វើអំពើល្អ
ប្រកប ដោយ ចិត្ត មេត្តា និង ករុណា។

ក្រុមមនុស្សខ្លះ បកស្រាយថា ប្រេត
មានច្រើនប្រភេទ ពួកខ្លះមានប្លង់អំណាច
អាចបង្ហាញជារូបរាង ឥដ្ឋារម្មណ៍ និងអនិដ្ឋា
រម្មណ៍បាន។ ប្រេតពួកខ្លះ ពេលយប់ជាទេវតា
សោយសុខសម្បត្តិក្នុងវិមាន ពេលថ្ងៃជាប្រេត
សោយទុក្ខវេទនា។ ប្រេតខ្លះអត់ឃ្នាន មាន
មាត់ប៉ុនមូល ខ្លះត្រូវស៊ីរបស់បដិកូល (របស់
មិនស្អាត) ដូចជា សាកសពសត្វជាដើម។
ប្រេតប្រភេទផ្សេងទៀត គ្មានអាហារស៊ីរហូត
អស់ពុទ្ធនូវ (រយៈពេលចន្លោះការត្រាស់ដឹងនៃ
ព្រះពុទ្ធមួយអង្គទៅមួយអង្គទៀត)។ ជំនឿ
ទាំងនេះ បានបន្តបកស្រាយថា ប្រេត ភាគ
ច្រើន មិនអាចទទួលបានអាហារដែលញាតិ
ឧទ្ទិសជូននោះទេ មានតែប្រេតប្រភេទបរទេ

ត្តុបដីវកប្រេត ទើបអាចទទួលបាន។ ចុះបើ
ប្រេតមួយចំនួនធំមិនអាចទទួលអាហារ ឬ
បុណ្យដែលញាតិឧទ្ទិសជូននោះបានផង តើ
ញាតិសារលោហិត ខំប្រឹងបន្តធ្វើបុណ្យឧទ្ទិស
កុសលទៅប្រេតទាំងនោះ នៅពេលបុណ្យកុំ
បិណ្ណធ្វើអ្វី? គឺដើម្បីញ៉ាំងសាមគ្គីធម៌ផងនឹង
រក្សាប្រពៃណីផង និងជាការព្រកដល់អ្នកមាន
គុណផង។

ទោះបីពុទ្ធសាសនិកជនខ្លះនៅតែជឿ
ថាមានប្រេតមានស្ថាននរកឬស្ថានសួគ៌ក៏តាម
ការសិក្សាប្រៀបធៀបអក្សរសិល្ប៍និងជីវភាព
មនុស្សនៅក្នុងសង្គមឥណ្ឌា បានបង្ហាញថា
ប្រេត គឺជាតួអង្គតំណាងឱ្យប្រជារាស្ត្រក្រីក្រឬ
មនុស្សនៅក្នុងក្រុមចណ្តាល(ក្រៅវណ្ណៈ) ដែល
ទទួលរងការជិះជាន់ មើលងាយ មើលថោក
កេងប្រវ័ញ្ច គាបសង្កត់ បំបិតសិទ្ធិសេរីភាព
ទារុណកម្ម ពីសំណាក់មនុស្សនៅក្នុងវណ្ណៈ
ព្រាហ្មណ៍ និងវណ្ណៈក្សត្រដែលជាក្រុមមនុស្ស
មានអំណាច និងអ្នកដឹកនាំប្រទេស។ សម័យ
បច្ចុប្បន្ននៅប្រទេសឥណ្ឌា និងនៅប្រទេសជា
ច្រើនទៀតដែលគ្មានការដឹកនាំតាមលទ្ធិប្រជា
ធិបតេយ្យ អំពើមិនល្អរបស់មនុស្សនៃវណ្ណៈ
ព្រាហ្មណ៍និងវណ្ណៈក្សត្រ(អ្នកចេះដឹងនិងអ្នក
មានទ្រព្យដែលគ្មានគុណធម៌ រួមទាំងអ្នក
ដឹកនាំប្រទេស) បន្តប្រព្រឹត្តអំពើអានាថា រូ
គាបសង្កត់ បោកប្រាសរាស្ត្រក្រីក្រតាម គ្រប់
រូបភាព រាប់តាំងពីការបំបិតសិទ្ធិប្រជារាស្ត្រ
មិនឱ្យមានការធ្វើបាតុកម្មប្រឆាំងអំពើលួចប្លន់

ទ្រព្យសម្បត្តិរាស្ត្រ និងការបំបិតសិទ្ធិទទួលបាន ព័ត៌មានត្រឹមត្រូវ។

១០. បាយបិណ្ឌ

ក្នុងរយៈពេលនៃពិធីបុណ្យភ្ជុំបិណ្ឌ នាវេលាម៉ោង៤ទៀបភ្លឺ ប្រជាពលរដ្ឋខ្មែរតែងតែយកបាយដែលគេបានពូតជាដុំមូលៗ លាយចេក សណ្តែក ល្ង និងដូង ជាដើម ដែលគេឱ្យឈ្មោះថា បាយបិណ្ឌ យកទៅវត្តអារាមនានា ដើម្បីបោះបញ្ជូនឧទ្ទិសកុសលទៅដល់ញាតិសន្តាន សាច់សាលាហិត ដែលបានចែកឋានទៅបរលោក ឬពួកនរកប្រេត។ ការបោះបាយបិណ្ឌ នេះ គឺជាជំនឿមួយដែលប្រជាពលរដ្ឋខ្មែរនិយមធ្វើជារៀងរាល់ឆ្នាំ គឺគេចាប់ផ្តើមធ្វើចាប់ពីថ្ងៃ១រោច រហូតដល់ថ្ងៃ១៥ រោច ខែកទ្របទ ដែលជាទូទៅត្រូវនឹងខែកញ្ញា ឬ តុលា។

នៅវេលានោះ ប្រជាពលរដ្ឋខ្មែរបានធ្វើការសូត្រធម៌បួងសួងឧទ្ទិសទៅដល់សាច់ញាតិដែលស្លាប់ និងបោះបាយបិណ្ឌនៅជុំវិញព្រះវិហារ ដោយពួកគេជឿថា វិញ្ញាណទាំងឡាយណាដែលគ្មានសាច់ញាតិ ត្រូវបានគេដោះលែងពីឋាននរកឱ្យមកកាន់វត្តអារាមដើម្បីទទួលអាហារពីសាច់ញាតិរបស់ពួកគេនៅវេលាយប់ ហើយវិញ្ញាណពួកគេត្រូវត្រឡប់ទៅឋាននរកវិញ នៅមុនពេលព្រះអាទិត្យបញ្ចេញរស្មី។ វិញ្ញាណទាំងនោះនឹងទៅគ្រប់៧វត្ត ដើម្បីរកមើលសាច់ញាតិ និងទទួល

អាហារពីពួកគេ។ ប្រសិនបើវិញ្ញាណទាំងនោះមិនឃើញសាច់ញាតិរបស់ពួកគេមកវត្តទេ នោះ ពួកគេនឹងដាក់បណ្តាសាផ្សេងៗ។ នេះហើយជាមូលហេតុដែលសាច់ញាតិ គួរតែយកចម្ការទៅវត្ត ទោះបីជាច្រើនឫក៏តិចក៏ដោយ ក្នុងអំឡុងពេលបុណ្យភ្ជុំបិណ្ឌ។

តាមការពិតទៅ ការបោះបាយបិណ្ឌមិនត្រឹមតែជាជំនឿដែលបានចាក់ឫសយ៉ាងជ្រៅទៅក្នុងផ្នត់គំនិត ហើយបានក្លាយទៅជាប្រពៃណី ជាទម្លាប់យូរមកហើយរបស់ដូនតាប៉ុណ្ណោះទេ ក៏ប៉ុន្តែដូនតាខ្មែរ ក៏បានបង្កប់ន័យអប់រំនៅក្នុងពិធីនេះផងដែរ។ ក្រៅពីការឧបត្ថម្ភចម្ការដល់ព្រះសង្ឃ អាចារ្យបានបង្កើតកម្មវិធីបោះបាយបិណ្ឌនេះដើម្បីអប់រំចិត្តមនុស្សតាមរយៈព្រះសង្ឃសូត្រធម៌បរាគវសូត្រ ទាក់ទងនឹងមូលហេតុទាំង១២យ៉ាងដែលនាំឱ្យមានសេចក្តីវិនាស ព្រោះការបង្រៀនផ្ទាល់ហាក់ដូចជាគ្មានមនុស្សយកចិត្តទុកដាក់រៀនឡើយ។ ប្រយោជន៍ដែលមនុស្សទទួលបានពីការបោះបាយបិណ្ឌ គឺបានធ្វើទានផង និងចំណេញបានស្តាប់បានរៀនព្រះធម៌អប់រំចិត្តផង ដើម្បីចៀសវាងពីសេចក្តីវិនាស គឺមានតែភាពរីកចម្រើន និងសុភមង្គល។ គេក៏ត្រូវយល់ដឹងផងដែរថា ការណ៍ដែលរៀបចំឱ្យមានការបោះបាយបិណ្ឌនាពេលទៀបភ្លឺ ក៏ព្រោះតែកុំឱ្យខាតបង់ពេលវេលាក្នុងការងាររកស៊ីចិញ្ចឹមជីវិតប្រចាំថ្ងៃផងដែរ។

ទោះជាយ៉ាងណាក៏ដោយ បច្ចុប្បន្ន
 ការបោះបាយបិណ្ឌ ជាសកម្មភាពមួយមិន
 ទាន់មានការឯកភាពគ្នា នៅក្នុងសង្គមពុទ្ធ
 សាសនិកនៅឡើយទេ ដោយអ្នកខ្លះបានចាត់
 ទុកការបោះបាយបិណ្ឌជាកិច្ចដ៏សំខាន់ មួយ
 មិនអាចខានបាននៅក្នុងរដូវបុណ្យកាន់បិណ្ឌ
 នេះ ខណៈដែលអ្នកខ្លះបានអះអាង និងរិះ
 គន់ដាច់ខាត ថា ការបោះបាយបិណ្ឌជាទង្វើ
 មិនត្រឹមត្រូវ ព្រោះជាជំនឿឥតប្រយោជន៍
 និងខាតបង់នូវសេដ្ឋកិច្ច ហើយម្យ៉ាងការបោះ
 បាយបិណ្ឌ ទៀតសោតក៏ជាការធ្វើទានមិន
 ត្រឹមត្រូវតាមការបង្រៀនរបស់ព្រះពុទ្ធឡើយ។
 ក៏ប៉ុន្តែអ្នកដែលជឿថា ការបោះបាយបិណ្ឌ
 មានប្រយោជន៍ដល់ពពួកប្រេត គួរតែបន្ត
 ប្រកាន់ជំនឿនេះ ព្រោះជាប្រពៃណី និងជា
 ទម្លាប់យូរមកហើយរបស់ជូនតា ហើយចាស់
 ទុំក៏បានបង្កប់ន័យអប់រំ នៅក្នុងពិធីនេះផងដែរ។
 សូមចងចាំថា បើកាលណាយើងនាំគ្នា លុប
 បំបាត់នូវប្រពៃណីទំនៀមទម្លាប់ទាំងនោះនោះ
 មានន័យថាយើងនឹងបាត់បង់អត្តសញ្ញាណ
 របស់ជាតិយើងផងដែរ។

គន្ថនិទ្ទេស

- ជូន ណាត វចនានុក្រមខ្មែរភាគ១-២
 ការផ្សាយ របស់ ពុទ្ធសាសនបណ្ឌិត្យ ទ្រាំ
 ១៩៦៧។
- ត្រីង ង៉ា ប្រវត្តិសាស្ត្រខ្មែរភាគ១
 បោះពុម្ពទ្រាំ១៩៧៣។

- ត្រីង ង៉ា វប្បធម៌ អរិយធម៌ខ្មែរ ទ្រាំ
 ១៩៧៤។
- វ៉ាន់ ឌី កាអុន សង្គមសាស្ត្រ ការ
 ផ្សាយរបស់អ្នកនិពន្ធ ភ្នំពេញ ទ្រាំ១៩៧៣។
- សរ សារុន វប្បធម៌ អរិយធម៌ខ្មែរ ទ្រាំ
 ១៩៧០។
- សរ សារុន ល្បួងសិក្សាសង្គមវិជ្ជាខ្មែរ
 បោះពុម្ពលើកទី១ ទ្រាំ១៩៧៣។